

## IT-TLIETA

### TAL-XI IL-ĠIMGHA MATUL IS-SENA

*Salmodija tat-Tlieta tat-III ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Il-Mulej hu s-Sultan il-Kbir: ejjew nadurawh

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Il-Mulej hu s-Sultan il-Kbir: ejjew nadurawh

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Il-Mulej hu s-Sultan il-Kbir: ejjew nadurawh

Ejjew inqimuh u ninxteħtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Il-Mulej hu s-Sultan il-Kbir: ejjew nadurawh

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Il-Mulej hu s-Sultan il-Kbir: ejjew nadurawh

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Il-Mulej hu s-Sultan il-Kbir: ejjew nadurawh

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Il-Mulej hu s-Sultan il-Kbir: ejjew nadurawh

## UFFIĊĊJU TAL-QARI

**V/.** O Alla, ejja eħlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Inti ħriġt minn dawl Missierek,  
dawl id-dawl u l-jum int, Kristu;  
ksirna l-lejl biex nerfgħu b'herqa  
talbna lej, Mulej: kun fostna.

Keċċi d-dlamijiet minn ruħna,  
biegħed minna l-għadu tagħna,  
għinna ntajjru n-nagħas minn fuqna  
biex ma jwaqqagħniex fil-ħedla.

Nitolbuk, ħanin, aħfrilna,  
għax fik nemmnu, tama tagħna;  
agħti frott lit-talb imħegġeg  
li nagħmlulek bi kliem David.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

#### II. *Matul il-jum*

Alla wieħed, tliet Persuni,  
int sawwart u qassamt kollox:  
tajtna l-jum għall-ħidma tagħna,  
tajtna l-lejl biex fih nistrieħu.

Kull filgħodu u filgħaxija,

lejl u nhar tiffhirek ninsgu,  
b'xewqa mħegġa li tħarisna  
ta' kull waqt għall-glorja tiegħek.

Bħal qaddejja fqar ninxteħtu  
b'wiċċna fl-art nagħtuk kull qima;  
jitla' talbna llum quddiemek  
mat-tifhir tal-qtajja' hienja.

Isma' talbna, Missier twajjeb,  
int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## **SALMODIJA**

**Ant. 1:** Iqum Alla! Jaħarbu minn quddiemu dawk li jobogħduh.

### **Salm 67 (68)**

#### **I**

Iqum Alla! Jixxerrdu l-għedewwa tiegħu; \*  
jaħarbu minn quddiemu dawk li jobogħduh.  
Bħalma d-duħħan mar-riħ jixtered, †  
bħalma jdub ix-xama' quddiem in-nar,  
hekk jinqerdu l-ħżiena quddiem Alla.  
Imma l-gusti jithennew quddiem Alla, \*  
jifirħu u jaqbzu bil-ferħ.

Għannu lil Alla, faħħru ismu, \*  
wittu t-triq lil dak li ġej riekeb fuq is-sħab.  
Tgħaxxqu fil-Mulej, \*  
aqbzu bil-ferħ quddiemu.  
Missier l-iltiema u difensur tar-romol, \*  
hekk hu Alla fl-għamara mqaddsa tiegħu.  
Alla jagħti d-dar lil dawk li huma weħidhom, †

u lill-ħabsin bir-riżq joħroġhom; \*  
imma s-supervi telaqhom jgħammru  
fid-deżert jikwi.

O Alla, int u ħiereġ quddiem il-poplu tiegħek, \*  
int u tiela' mid-deżert,  
triegħdet l-art, u sa s-smewwiet inħallu \*  
quddiem Alla tas-Sinaj, Alla ta' Izrael.  
Xita bil-kotra inti bgħatt, o Alla,  
fuq l-art, wirt tiegħek, \*  
u meta kienet bil-għatx inti ħejjtha.  
Il-poplu tiegħek għammar fiha, \*  
fi tjubitek, o Alla, għall-fqajjar ħejjetha.  
Glorja.

**Ant. 1:** Iqum Alla! Jaħarbu minn quddiemu dawk li jobogħduh.

**Ant. 2:** Alla tagħna hu Alla li jsalvana; il-Mulej Sidna mill-mewt jeħlisna.

## II

Il-Mulej Sidi jagħti ordni, \*  
u ħafna huma n-nisa li jagħtu l-bxara:  
"Ħarbu, ħarbu s-slaten bl-eżerċi! \*  
X'intom titnikkru qalb l-imrieħel?  
In-nisa tad-dar qegħdin jaqsmu l-priża, †  
sbieħ bħal ħamiema bi ġwienah bħall-fidda, \*  
b'rixha mzejjen b'deheb safrani.  
Meta Alla li jista' kollox ferrex is-slaten, \*  
xita ta' silġ niżlet fuq Salmon."

Għolja ta' Alla hi l-għolja ta' Basan, \*  
għolja b'ħafna qcaċet hi l-għolja ta' Basan.  
Imma għax tħares bl-għira, għolja ta' ħafna qcaċet, †  
lejn l-għolja li Alla għażel b'għamartu? \*  
Fiha għoġbu joqgħod il-Mulej għal dejjem.  
L-imriekeb tal-Mulej eluf ta' eluf; \*  
bihom ġie Sidi mis-Sinaj għas-santwarju.

Int tlajt fil-għoli, bl-ilsiera warajk, †  
bnedmin int ħadt b'għotjiet tiegħek, \*  
mqar dawk li ma ridux joqogħdu għalik, Mulej Alla.  
Imbierek Sidi l-Mulej minn jum għal ieħor! \*  
Jieħu ħsiebna Alla, is-salvatur tagħna.  
Alla tagħna hu Alla li jsalvana; \*  
il-Mulej Sidna mill-mewt jeħlisna.  
Alla jfarrak l-għedewwa tiegħu, \*  
ikisser ir-ras ta' min jimxi bil-ħażen.

Qal Sidi l-Mulej: "Minn Basan ingibhom, \*  
lura ngibhom minn qiegħ il-baħar,  
biex tgħaddas riglek f'demmhom,  
u l-għedewwa tiegħek jikluhom il-klieb."  
Glorja.

**Ant. 2:** Alla tagħna hu Alla li jsalvana; il-Mulej Sidna mill-mewt jeħlisna.

**Ant. 3:** Slaten ta' l-art, għannu lil Alla, faħħru bid-daqq lil Sidi l-Mulej.

### III

Tfaċċa d-dħul tiegħek, o Alla, fis-santwarju, \*  
id-dħul ta' Alla tiegħi, is-sultan tiegħi.  
L-għannejja quddiem, l-istrumenti wara, \*  
f'nofshom it-tfajliet bit-tanburlin:  
"Bierku 'l Alla fil-laqgħat tagħkom; \*  
bierku l-Mulej fil-gemgħat ta' Izrael."  
Quddiem miexi Benjamin, \*  
l-iżgħar fost it-tribù,  
il-kapijiet ta' Ġuda bi ħgarhom, \*  
il-kapijiet ta' Żabulon, il-kapijiet ta' Neftali.  
Ibghat, o Alla, il-qawwa tiegħek, \*  
wettaq, o Alla, dik il-qawwa li ħaddimt għalina.  
Lejn it-tempju tiegħek f'Ġerusalemm, \*  
għalik is-slaten igibu l-għotjiet.  
Ġanfar dik il-bhima fil-qasab tan-Nil, \*  
dawk il-popli, bħal qabda gniedes  
bl-għogiela tagħhom,  
sa ma jumiljaw ruħhom u jiguk b'rigali tal-fidda; \*

ferrex il-popli li jhobbu l-gwerer.  
Ha jigu l-kbarat mill-Egittu; \*  
tiftah l-Etjopja idejha lejn Alla.

Slaten ta' l-art, ghannu lil Alla, \*  
fahhru bid-daqq lil Sidi l-Mulej:  
lil dak li jirkeb fuq is-smewwiet, \*  
fuq is-smewwiet ta' dejjem.  
Arawh! Se jsamma' lehnu, lehen qawwi: \*  
"Agħrfu l-qawwa ta' Alla!"

Fuq Izrael il-kobor tieghu; \*  
fis-smewwiet il-qawwa tieghu.  
Tal-biza' Alla fis-santwarju tieghu! \*  
Hu Alla ta' Izrael,  
li jagħti qawwa u ħila lill-poplu tieghu. \*  
Imbierek Alla!  
Glorja.

**Ant. 3:** Slaten ta' l-art, ghannu lil Alla, fahhru bid-daqq lil Sidi l-Mulej.

**V/.** Ha nisma' xi jghid Alla l-Mulej.

**R/.** Is-sliem ixandar għall-poplu tieghu.

## **LEZZJONI 1**

Qari mill-Ktieb ta' l-Imħallfin

**Mh 6:1-6. 11-24**

### *Is-sejha ta' Gidghon*

F'dawk il-jiem: Ulied Izrael regghu għamlu l-ħażen f'għajnejn il-Mulej, u l-Mulej telaqhom f'idejn il-Midjanin għal seba' snin. U id Midjan tqalet sewwa fuq ulied Izrael. Minhabba Midjan ulied Izrael kellhom jinqdew bil-ħofor fil-muntanji, fl-għerien u l-fortizzi fuq l-għoljiet.

Kull meta l-Izraelin kienu jizirghu, kienu jitolghu l-Midjanin u l-Ghamalekin u n-nies tal-Lvant, u jagħmlu għalihom, u jwaqqfu t-tined tagħhom hdejhom, u jeqirdu l-uċuħ tar-raba' sa hdejn Gaża, u ma kienu jhallu xejn għall-għajxien ta' Izrael, la mrieħel, la baqar u la ħmir. Kienu jigu bl-imrieħel tagħhom, bit-tined tagħhom kotrana daqs il-gradijiet, u igmla bla

għadd; u kienu jiġu jħarbtu l-art kollha. Izrael kien mgħakkes sewwa minn Midjan.

L-anġlu tal-Mulej gie u qagħad taħt il-balluta li hemm f'Ghofra, li hi ta' Ġowas l-Abigheżri; ibnu Gidgħon kien qiegħed jidres il-qamħ fil-magħsar biex jehilsu mill-aktar fis mill-Midjanin. U deherlu anġlu tal-Mulej, u qallu: "Il-Mulej miegħek, raġel qalbieni!" U Gidgħon qallu: "Imma għidli, ja Sidi, jekk Alla magħna, għaliex għalna dan kollu? Fejn huma l-opri kbar li kienu jgħidulna bihom missirijietna, u qalulna: 'Ma tellagħniex mill-Egittu l-Mulej?' U issa għaliex l-Mulej telaqna u rħiena f'idejn il-Midjanin?"

Il-Mulej dar lejha u qallu: "Mur u b'dil-qawwa tiegħek lil Izrael mill-hakma ta' idejn Midjan. M'hux jien bgħattek?" U Gidgħon wiegħbu: "Iddew, ja Sidi, biex se nehles lil Izrael? Ara, il-familja tiegħi hi l-inqas fit-tribù ta' Manasse, u jien iż-żgħir f'dar missieri." U l-Mulej wiegħbu: "Jiena nkun miegħek! Int tidrob il-Midjanin, bħallikieku kienu raġel wieħed." U wiegħbu: "Jekk jien sibt ħniena f'għajnejk, aghmilli sinjal li inti qiegħed tkellimni. Twarrabx minn hawn sa ma nerġa' niġi hdejk u ngib l-offerta tiegħi u noffriehlek." U dak wiegħbu: "Jien noqgħod hawn sa ma tiġi."

U Gidgħon mar u hejja gidi u ha efa dqiq u għamilha ftajjar bla ħmira; il-laħam qiegħdu f'qoffa u l-meraq qiegħdu f'borma, u għibhomlu quddiemu taħt il-balluta. U l-anġlu tal-Mulej qallu: "Hu l-laħam u l-ftajjar, u qegħedhom fuq din il-blata u sawwab il-meraq." U hekk għamel. Mbagħad l-anġlu tal-Mulej medd tarf il-ħatar li kellu fidu, u mess bih il-laħam u l-ftajjar, u ħareġ in-nar mill-blata, u ħaraq il-laħam u l-ftajjar, u l-anġlu tal-Mulej għeb minn quddiemu. U Gidgħon ra li kien l-anġlu tal-Mulej u qal: "Ah, ja Sidi Mulej! rajt jien l-anġlu tal-Mulej wiċċ imbwiċċ." U l-Mulej qallu: "Sliem għalik, la tibzax! M'intix se tmut." Gidgħon imbagħad bena artal lill-Mulej u sejjahlu: 'Il-Mulej Sliem.' Għadu sa llum .

### **RESPONSORJU** Iz 45:3cd. 4ab; Mh 6:14b; ara Iz 45:6

**R/.** Jien il-Mulej, li sejjahlek b'ismek minhabba f'Ġakobb, il-qaddej tiegħi, u Izrael, il-maħtur tiegħi. \* Mur b'dil-qawwa, u ehles lil Izrael.

**V/.** Biex il-bnedmin ikunu jafu li jiena hu l-Mulej, u ma hemm hadd ħliefi. \* Mur b'dil-qawwa, u ehles lil Izrael.



## LEZZJONI II

Qari mit-Trattat fuq it-Talba ta' Sidna, ta' San Ċiprijanu, isqof u martri.

### *Jitqaddes ismek*

Xi hniena din ta' Alla! Xi mħabba għalina u x'tjieba bla qjies! Irid li, meta nitolbu, insejjhulu Misier, biex aħna wkoll nissejjhu wlied Alla kif Kristu jissejjaħ Iben Alla. Żgur li hadd minna qatt ma kien jissogra jsejjaħ li Alla Missier, kieku hu stess ma ppermettielniex dan. Niftakru, mela, ħuti għeżiež, u nkunu nafu li għandna ngibu ruħna bħala wlied Alla, meta nsejjhu lil Alla Missier, għaliex, jekk aħna ferħana li Alla hu għalina Missier, għandna nfittxu li Alla jkun ferħan bina bħala wliedu.

Għandna ngħixu ħajjitna kollha qisna tempju tal-Mulej, biex kulhadd jara li l-Mulej qed jgħammar fina: għalhekk m'għandna nagħmlu xejn li ma jixraqx lill-Ispirtu, għaliex la bdejna ngħixu ħajja spiritwali, ħajja tas-sema, għandna naħsbu biss fuq dak li hu ta' l-Ispirtu u nagħmlu biss għemejjel tas-sema. Il-Mulej stess jgħidilna: *Min iebbahni, insebbhu, u min iwarrab lili, ikun imwarrab*. U l-Appostlu qaddis fl-ittra tiegħu jikteb: *bl-għoli kontu mixtrija: mela agħtu gieħ lil Alla permezz ta' ġisimkom*.

Wara dan ngħidu: *Jitqaddes ismek*. Ma nitolbux li Alla jitqaddes bit-talb tagħna, imma nitolbu li isem Alla jitqaddes fina. Mbagħad b'min jista' jitqaddes Alla, jekk hu dak li jqaddes, tant li qal: *Qaddisin tkunu, għax qaddis jien?* Dan nitolbu u dan nixtiequ aħna li tqaddisna fil-Magħmudija tagħna, li l-għemil tajjed li nbeda fina nwassluh sat-tmiem. Jeħtieg li nitqaddsu kuljum għaliex, la aħna nidinbu kuljum, irridu kuljum nitnaddfu minn dñubietna bit-tqaddis bla heda tagħna nfusna.

L-Appostlu stess jgħidilna x'inhid din il-qdusija li Alla jagħtina fit-tjieba tiegħu: *La żienja, la idolatri, la adulteri, la effeminati, la omosesswali., la hallelin, la rghiba, la skaren, la qassiesa fuq in-nies, la ħattafa ma jirtu s-Saltna ta' Alla. U minn dawn kienu xi wħud minnkomp; imma issa tnaddaftu, tqaddistu, u ġejtu ġġustifikati fl-isem ta' Sidna Ġesù Kristu u fl-Ispirtu ta' Alla tagħna*. L-Appostlu jgħidilna li tqaddisna fl-isem ta' Sidna Ġesù Kristu u fl-Ispirtu ta' Alla tagħna. Aħna nitolbu li dan it-tqaddis jibqa' fina; anzi lis-Sid u l-Imħallef tagħna, li fejjaqna u tana l-ħajja u li jwissina biex ma nidinbux aktar, aħna nitolbuh bla heda, lejli u nhar, biex iħares fina l-qdusija u l-ħajja ġdida li hu tana.

**RESPONSORJU** Eżek 36:23a. 25a. 26a, 27b; Lev 11:44b

**R/.** Jiena nqaddes ismi l-kbir, u nroxx fuqkom ilma safi, u nagħtikom qalb ġdida, u nqiegħed ruħi ġo fikom; \* Ħa timxu skond il-kmandamenti tiegħi, u żzommu l-preċetti tiegħi u tħarsuhom.

**V/.** Kunu qaddisin, għax qaddis jien. \* Ħa timxu skond il-kmandamenti tiegħi, u żzommu l-preċetti tiegħi, u tħarsuhom.

**TALBA**

O Alla, qawwa ta' min jittama fik, ieqaf magħna li qegħdin insejġhulek, għax aħna bnedmin dgħajfa li mingħajrek ma nistgħu nagħmlu xejn agħtina dejjem l-ghajjnuna tal-grazzja tiegħek biex inħarsu l-kmandamenti tiegħek, halli nogħgbuk fir-rieda u l-għemil tagħna. B'Ibnek Ġesu Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Iż-żerniq fi ġmielu jħabbar  
tluġ ix-xemx, u l-ġhodwa jsejjah;  
diġà beda d-dawl imewweg  
u bl-ilwien ilibbes kollox.

Kristu, xemx li dejjem twassal  
dawlek ħaj fl-ispirtu tagħna,  
lilek ngħannu kull filġodu,  
għax għalik imxennqa ruħna.

Int l-għerf safi ta' Missierek,  
il-Verb tiegħu li bik tqassam  
b'ordni w ġmiel il-ħolqien kollu  
b'kull ma fih, tassew ta' l-għageb.

Ghinna tul ħajjitna nimxu  
bħal ulied id-dawl, bla nieqfu,  
ħalli nxandru w nuru l-grazzja  
tal-Missier bl-għemil, bl-imġiba.

Johroġ safi minn xufftejna  
kull ma t-tjieba tnissel f'qalbna,  
biex madwarna nxerrdu l-hena,  
li hu l-frott sabiħ tal-veru.

Glorja lill-Missier fil-ġholi,  
rebħ lill-Iben, kull tifhir  
lill-Ispirtu, kif jisthoqqlu,  
issa w dejjem, hekk isir. Ammen.

## SALMODIJA

**Ant. 1:** Urejt imħabbtek, Mulej, lejn artek; neħhejt il-ħtija tal-poplu tiegħek.

### Salm 84 (85)

Wrejt imħabbtek, Mulej, lejn artek; \*  
regġajt 'il Ġakobb lura mill-jasar.  
Nehhejt il-ħtija tal-poplu tiegħek; \*  
ħfirtilhom dnubiethom kollha.  
Regġajt lura l-qilla tiegħek; \*  
taffejt is-saħna tal-korla tiegħek.

Regġaghna għal li konna, Alla tas-salvazzjoni tagħna, \*  
warrab minn fuqna l-qilla tiegħek.  
Se tibqa' għal dejjem tinkorla għalina? \*  
Se tibqa' għal dejjem tagħdab kontrina?  
M'hux int li terġa' tagħtina l-ħajja, \*  
biex jifraħ bik il-poplu tiegħek?  
Uri lilna, Mulej, it-tjieba tiegħek, \*  
u s-salvazzjoni tiegħek agħtina.

Ħa nisma' xi jgħid Alla; \*  
il-Mulej is-sliem ixandar,  
għall-poplu u l-ħbieb tiegħu, \*  
u għal dawk li jafdaw fih.  
Qrib hi tassew is-salvazzjoni tiegħu †  
għal dawk li jibzġu minnu, \*  
biex jgħammar is-sebħ f'artna.  
It-tjieba u l-fedeltà jiltaqgħu, \*  
il-ġustizzja u s-sliem jitbewwsu.  
Il-fedeltà mill-art tinbet, \*  
u l-ġustizzja mis-sema tixref.

Il-Mulej ukoll jagħti l-ġid tiegħu, \*  
u artna tagħti l-frott tagħha.  
Il-ġustizzja quddiemu timxi, \*  
u s-sliem fuq il-passi tiegħu.  
Glorja.

**Ant. 1:** Urejt imħabbtek, Mulej, lejn artek; nehhejt il-ħtija tal-poplu tiegħek.

**Ant. 2:** Ruħi billejl tixtieqek, ifittex bil-herqa l-ispirtu tiegħi ġo fija.

### **Kantiku Iz 26:1-4, 7-9. 12**

Għandna belt qawwija; \*  
bnielha swar u hitan għas-salvazzjoni tagħna.

Ifthi l-bibien, biex jidhol \*  
il-poplu ġust li jzomm is-sewwa.

Il-fehma tiegħu shiħa; \*  
inti ssahħaħlu s-sliem, għax fik ittama.  
Ittamaw fil-Mulej, għal dejjem ta' dejjem \*  
għax il-Mulej hu l-blata ta' dejjem.

It-triq tal-ġust hi dritta; \*  
lill-ġust int twittilu l-mogħdija.  
Fi triq il-ġudizzji tiegħek aħna nistennewk Mulej: \*  
ismek u t-tifkira tiegħek huma xewqa tar-ruħ.  
Ruħi billejl tixtieqek, \*  
ifittex bil-herqa l-ispirtu tiegħi ġo fija,  
għax meta jingħarfu fuq l-art il-ġudizzji tiegħek, \*  
kull min jgħammar fid-dinja jitgħallem is-sewwa.  
Mulej, int tagħtina s-sliem, \*  
għax kull għemil tagħna għamiltu int għalina.  
Glorja.

**Ant. 2:** Ruħi billejl tixtieqek, ifittex bil-herqa l-ispirtu tiegħi ġo fija.

**Ant. 3:** Dawwar, Mulej, għal fuqna d-dija ta' wiċċek.

### **Salm 66 (67)**

Ihenn għalina Alla, u jberikna; \*  
idawwar għal fuqna d-dija ta' wiċċu!  
Biex jingħarfu fuq l-art triqatek, \*  
fost il-ġnus kollha s-salvazzjoni tiegħek.  
Ifaħħruk il-popli, o Alla, \*  
ifaħħruk il-popli kollha.  
Jithennew il-ġnus u jgħannu bil-ferħ, †  
għax triegħi l-popli bis-sewwa, \*  
u l-ġnus fuq l-art inti tmexxihom.

Ifahhruk il-popli, o Alla, \*  
ifahhruk il-popli kollha.  
L-art tat il-frott tagħha; \*  
iberikna Alla, Alla tagħna!  
Iberikna Alla, u tibza' minnu \*  
l-art kollha, minn tarf għall-ieħor!  
Glorja.

**Ant. 3:** Dawwar, Mulej, għal fuqna d-dija ta' wiċċek.

### **LEZZJONI QASIRA 1 Ġw 4:14-15**

Aħna rajna, u nagħtu xhieda, li l-Missier bagħat lil Ibnu biex ikun is-Salvatur tad-dinja. Kull min jistqarr li Ġesù hu l-Iben ta' Alla, Alla jgħammar fih u hu f'Alla.

### **RESPONSORJU QASIR**

**R/.** Alla tiegħi hu l-għajnuna tiegħi: \* Jien fih nittama. Alla.

**V/.** Hu l-kenn u s-salvazzjoni tiegħi. \* Jien fih nittama. Glorja. Alla.

**Ant. tal-kantiku ta' Żakkarija:**

Il-Mulej waqqaf għalina qawwa ta' salvazzjoni, bħalma kien wiegħed b'fomm il-profeti tiegħu.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*

naqduh bla biża'  
 tul ħajjitna kollha, \*  
 bil-ġustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 għax tmur qabel il-Mulej biex tnejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnubiethom,  
 ħierġa mill-qalb ħanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Il-Mulej waqqaf għalina qawwa ta' salvazzjoni, bħalma kien wiegħed b'fomm il-profeti tiegħu.

### PREĊI

Kristu kiseb poplu ġdid bis-saħħa ta' demmu. Nadurawh, u bil-ħrara kollha ngħidulu:

*Mulej, ftakar fil-poplu tiegħek.*

Sultan u feddej tagħna, ilqa' t-tifhir li l-Knisja tiegħek qiegħda toffrilek f'din l-għodwa:

- għallimha tagħti glorja bla heda lill-kobor tiegħek.

F'idejk nintelqu, Mulej, għax inti t-tama u l-qawwa tagħna:

- tħalli qatt li jkollna għax ninfixlu.

Ara kemm aħna dgħajfa u fittex għinna:

- mingħajrek ma għandna ħila ta' xejn.

Ftakar, Missier twajjeb, fil-foqra u l-abbandunati:

- aghmel li din il-ġurnata ma tkunx ta' piż għalihom, imma ta' faraġ li jhennihom.

### Missierna

## **Talba**

O Alla li tista' kollox, il-ħolqien tiegħek hu kollu ġmiel u tajjeb; agħtina li nibdew dan il-jum f'ismek bil-ferħ, u li ntemmuh kollu b'għemejjel ta' mħabba għalik u għal ħutna. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

## **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**



## IT-TALB TA' NOFS IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfġhu lejk it-tifħir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li ġej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-għadab fina,  
taffi s-sħana ta' kull deni,  
aġhti s-saħħa 'l min hu dgħajjed,  
ġib is-sliem tassew fi qlubna.

Isma' talbna, Missier twajjeb,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
inma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** L-imħabba hija l-milja tal-liġi.

### **Salm 118 (119):97-104**

#### **XIII (Mem)**

Kemm inhobbha l-liġi tiegħek! \*  
Il-jum kollu ħsiebi fiha.  
Il-kmandament tiegħek għal dejjem miegħi; \*  
jagħmilni eghref mill-għedewwa tiegħi.  
Jien nifhem aktar mill-imghallmin tiegħi kollha, \*  
għax ħsiebi fil-kmandamenti tiegħek.  
Aktar mix-xjuħ jien bil-għaqal, \*  
għax inħares il-precetti tiegħek.

Minn kull triq ħażina nwarab riġleġja, \*  
biex inħares il-kelma tiegħek.  
Mid-digrieti tiegħek qatt ma nitbiegħed, \*  
għax int kont li għallimthomli.

Kemm hi ħelwa l-wegħda tiegħek! \*  
Ohla mill-għasel għal fommi.  
Jien ksibt id-dehen bil-precetti tiegħek; \*  
għalhekk nobgħod kull triq qarrieqa.  
Glorja.

**Ant.1** L-imħabba hija l-milja tal-liġi.

**Ant.2** Mulej, ftakar fil-gemgħa li ksibt għalik mill-qedem.

### **Salm 73 (74)**

#### **I**

Għaliex, o Alla, warrabtna għal dejjem? \*  
Għaliex thegġeg qilltek  
kontra n-nagħaġ tal-merħla tiegħek?  
Ftakar fil-gemgħa li ksibt għalik mill-qedem, †  
it-tribù li int fdejt biex ikun wirtek; \*  
ftakar f'Sijon, li fuqha bnejt l-għamara tiegħek.  
Itla' sal-post li sar ħerba waħda: \*  
kollox qered l-għadu fis-santwarju.

Għajjtu l-għedewwa fil-post tal-laqqhat tiegħek; \*  
hemm waħhlu l-istendardi tar-rebħa tagħhom.  
Bhal dawk li jxejjru l-mannara fl-għoli \*  
biex iqaççtu s-siġar minn qalb il-bosk,  
hekk huma kissru l-bibien tat-tempju, \*  
bl-imterqa u l-mazza farrkuhom.

Taw in-nar lis-santwarju tiegħek; \*  
kasbru għalkollox l-għamara tiegħek.  
Qalu f'qalbhom: "Ħa nfarrkuhom għalkollox!" \*  
Ħarqu kull post imqaddes ta' Alla f'artna.  
Ma għadniex naraw sinjali mis-sema,  
m'hawnx iżjed profeti; \*

ħadd fostna ma jaf kemm se ndumu hekk.

Kemm se jdum iżebilħek l-ġhadu, o Alla? \*  
Se jibqa' jkasbarlek ismek ġhal dejjem?  
Ġħaliex qieġhed iżżomm idek lura? \*  
Ġħax taħbi f'ħobbok il-leminija tieġhek?  
Iżda int, Alla, sultan tieġhi sa mill-qedem; \*  
int tikseb ir-rebħa fl-art kollha.  
Glorja.

**Ant.2** Mulej, ftakar fil-ġemgħa li ksibt ġhalik mill-qedem.

**Ant.3** Qum, o Alla, aqbeż ġħall-kawża tieġhek.

## II

Int fridt b'qawwietek il-baħar, \*  
u šhaqt irjus id-draguni ta' l-ilma.  
Int farrakt l-irjus tal-Levjatan, \*  
u tajtu b'ikel lil klieb il-baħar.  
Int ftaħt ġhejun u widien, \*  
u nixxift xmajjar dejjem ġhaddejja.  
Tieġhek il-jum u tieġhek il-lejl; \*  
il-kwiekeb u x-xemx int ġħamilthom.  
Int ħażżejt it-truf kollha ta' l-art; \*  
is-sajf u x-xitwa inti ħlaqthom.

Ftakar, Mulej, kif qieġhed ikasbrek l-ġhadu, \*  
kif il-boloh qeġħdin iżebilħu ismek.  
Titlaqx lill-bhejjem lil min ifaħħrek; \*  
tinsiex ġhal dejjem il-ħajja tal-fqajrin tieġhek.  
Żomm quddiem ġħajnejk il-patt tieġhek, \*  
ġħax l-art mimlija dlamijiet u qerq.

Thallix l-imġħakkes fil-mistħija, \*  
biex il-fqajjar u l-imsejken ifaħħru ismek.  
Qum, o Alla, aqbeż ġħall-kawża tieġhek; \*  
ftakar kif l-iblah qieġhed ikasbrek il-ħin kollu.

Tagħlaqx widnejk  
ġħall-ġħajat ta' l-ġħedewwa tieġhek, \*

għall-ħsejjes bla heda ta' min jeħodha miegħek.  
Glorja.

**Ant.3** Qum, o Alla, aqbeż għall-kawża tiegħek.

**Fid-Disgha ta' filghodu**

**LEZZJONI QASIRA** Ġer 22:3

Agħmlu l-ħaqq u s-sewwa, u eħilsu l-maħqur minn id min jaħqru; tgħakksux il-barrani, l-iltim u l-armla, u tagħmlu deni lil ħadd; u xxerdux demm bla ħtija.

**V/.** Il-Mulej jagħmel ħaqq mid-dinja bil-gustizzja.

**R/.** Jiġġudika l-popli bis-sewwa.

### **Talba**

O Alla ta' dejjem li tista' kollox, f'din is-siegha tal-gurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex b'fedeltà sħiħa nixhdu għalik quddiem il-bnedmin kollha. Bi Kristu Sidna. Ammen.

**F'Nofsinhar**

**LEZZJONI QASIRA**

**Dewt 15:7-8**

Jekk wiehed minn ħutek isib ruħu fil-faqar f'xi belt tiegħek fl-art li tak il-Mulej, Alla tiegħek, la twebbisx qalbek għal ħuk il-fqir u tagħlaqx idek għalih, imma iftaħ idek sewwa għalih u isilfu kemm ikun biżżejjed għall-ħtigiet tiegħu.

**V/.** It-talba ta' l-imsejknin smajtha, Mulej.

**R/.** Int taqtgħalhom ix-xewqa ta' qalbhom.

## **Talba**

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, aġtina li nkunu nogħġbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

### **Fit-Tlieta ta' wara nofsinhar**

#### **LEZZJONI QASIRA** Prov 22:22-23

Tisraqx lill-fqir, għax fqir hu, u taħqarx lill-imsejken f'bieb il-belt, għax il-Mulej jieħu f'idejh il-kawża tagħhom, u jaħtaf il-ħajja ta' min jaħtaf lilhom. .

**V/.** Il-Mulej jehles lill-imsejken li m'għandux min jgħinu.

**R/.** Il-ħajja tal-fqajrin isalva.

## **Talba**

O Alla, int bghatt l-anglu tiegħek lil Kornelju ċ-ċenturjun biex jurih it-triq tas-salvazzjoni; aġtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tiegħek sa ma naslu għandek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

## INNU

Sid bla qjies, int ġbart f' post wieħed  
l-ilmijiet ta' taħt is-sema,  
u qegħedtilhom it-truf tagħhom  
biex tagħzilhom mill-art niexfa.

F'dan it-tielet jum, il-ħxejjex  
nibtu taħt idejk setgħana,  
biż-żerriegħa, skond il-għamla  
ta' kull sigra bil-frott tagħhom.

Hekk, Mulej, bil-grazzja tiegħek,  
saqqi illum lil ruħna niexfa  
bid-dmugħ safi ta' l-indiema,  
ħalli tagħti frott l-imħabba.

Tiha l-qawwa, sabiex tisma'  
minnek biss, u l-ħażen taħrab;  
tfittex l-hena tagħha f'gidek,  
li mill-mewt iżommha ħielsa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

## SALMODIJA

**Ant. 1:** Il-Mulej hu madwar il-poplu tiegħu.

**Salm 124 (125)**

Min jitma fil-Mulej hu bhall-għolja ta' Sijon, \*  
li qatt ma titharrek, imma fis-sod għal dejjem.  
Bħalma l-għoljiet iduru madwar Ġerusalemm, \*  
hekk il-Mulej madwar il-poplu tiegħu,  
minn issa u għal dejjem.  
Ma jkun qatt ix-xettru tal-ħżiena  
fuq l-art, wirt il-ġusti, \*  
biex ma jiġrix li l-ġusti  
jmiddu idejhom għall-ħażen.

Agħmel il-ġid, Mulej, lit-tajbin \*  
u lil dawk ta' qalbhom safja.  
Imma 'l dawk li jgħawwġu triqthom †  
jitlaqhom il-Mulej ma' dawk li jagħmlu l-ħażen. \*  
Sliem għal Izrael!  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Il-Mulej hu madwar il-poplu tiegħu.

**Ant. 2:** Jekk ma terġgħux issiru bħat-tfal iż-żgħar, ma tidhlux fis-saltna tas-smewwiet.

### **Salm 130 (131)**

Mulej, ma tkabbritx qalbi, \*  
anqas ma ntrefgħu għajnejja;  
jien ma ġrejtix wara hwejjeġ kbar, \*  
jew wara hwejjeġ oghla minni.

Imma zammejt ruhi fis-skiet u l-mistrieħ, \*  
bħal tarbija f'ħogor ommha;  
bħal tarbija miftuma, \*  
hekk hi ruhi ġewwa fija.

Ittama, Izrael, fil-Mulej, \*  
minn issa u għal dejjem!  
Glorja.



**Ant. 2:** Jekk ma tergħghux issiru bħat-tfal iż-żgħar, ma tidħlux fis-saltna tas-smewwiet.

**Ant. 3:** Mulej, għamiltna għal Alla tagħna saltna u qassisin.

### **Kantiku (Apok 4:11; 5:9-10, 12)**

Mulej Alla tagħna, jisthoqqlok tircievi \*  
l-glorja, l-gieħ u l-qawwa,  
għax int hlaqt il-ħlejjaq kollha; \*  
ir-rieda tiegħek kienu u nħalqu.

Int jisthoqqlok tieħu l-ktieb \*  
u tikser is-sigilli tiegħu,  
għax int qatluk, u b'demmek ksibt għal Alla \*  
bnedmin minn kull tribù u lsien,  
minn kull poplu u ġens,  
u għamilthom għal Alla tagħna Saltna u Qassisin \*  
li għad isaltnu fuq l-art.

Il-Ħaruf li kien maqtul jisthoqqulu jircievi †  
l-qawwa, l-għana, l-għerf u s-sahħa, \*  
l-gieħ u l-glorja u t-tifhir."

Glorja.

**Ant. 3:** Mulej, għamiltna għal Alla tagħna saltna u qassisin.

### **LEZZJONI QASIRA**

**Rum 12:9-12**

Qisu li l-imħabba tagħkom ma tkunx wiċċ b'ieħor, taħmlux il-ħażen; zommu mat-tajjeb. Ħobbu lil xulxin bħal aħwa; zommu wieħed lill-ieħor akbar minnkom fil-gieħ. Thallux il-herqa tagħkom tibred, theggu fl-ispirtu, aqdu l-Mulej; kunu ferħanin fit-tama tagħkom, kollkom sabar fl-hemm, itolbu bla waqfien.

### **RESPONSORJU QASIR**

**R/.** Mulej, għal dejjem \* Tibqa' l-kelma tiegħek. Mulej.

**V/.** Il-fedeltà tiegħek minn nisel għal nisel. \* Tibqa' l-kelma tiegħek. Glorja. Mulej.

**Ant. tal-kantiku ta' Marija:**

L-ispirtu tiegħi jifrah f'Alla, is-Salvatur tiegħi.

Ruħi tfaħħar il-kobor tal-Mulej, \*  
u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzgħu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ċ-ċkejknin.  
Mela b'kull gid lil min hu bil-guħ, \*  
u l-għonja bagħathom 'il barra b'xejn.  
Ha ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

L-ispirtu tiegħi jifrah f'Alla, is-Salvatur tiegħi.

**PREĊI**

Alla jzomm lill-poplu tiegħu sħiħ fit-tama tal-gid li wiegħdu. Nistqarru ferħana u ngħidu:

*Mulej, inti t-tama tal-poplu tiegħek.*

Nizzuk ħajr, Mulej, għax stagħnejna f'kollox:

- magħqudin miegħu, aħna mtlejna b'kull don ta' kliem u għerf.

O Alla, li f'idejk jinsabu l-qlub tas-setgħana, żejjen b'għerfek il-mexxejja tan-nazzjonijiet:

- aghmel li jfittxu d-dawl tieghek biex jaqdu dmirijiethom, halli joghgbu lilek fil-  
hsieb u fl-ghemil.

Int tqanqal l-imghallmin f'kull xorta ta' arti biex bid-dehen u l-hila taghhom  
jaghtuna hjiel ta' gmielek;

- permezz ta' l-opri taghhom wassal f'kull rokna tad-dinja r-ragghi qawwija tat-tama  
u l-ferh.

Int ma thalliniex niggarbu aktar milli nifilhu:

- qawwi lil min hu dgħajjed u qajjem lil min waqa'.

Int wegħedtna l-qawmien mill-imwiet b'Ibnek fl-aħħar jum:

- tinsieħ għal dejjem lil hutna li ħargu minn did-dinja.

## **Missierna**

### **Talba**

Jitla' quddiem it-tjieba tieghek, Mulej, dan it-talb tagħna ta' filghaxija, u  
tinzel fuqna l-barka tieghek, biex bl-ghajnuna tieghek inkunu salvi issa u għal  
dejjem. B'Ibnek Ġesù Kristu Sidna, li mieghek jghix u jsaltan flimkien ma' l-  
Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## TALBA TA' GHELUQ IL-JUM IT-TLIETA

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

*III. Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. La taħbix wiċċek minni, għax fik jien nittama.**

*Ż.GH.:*

**Ant. Hallelujah, hallelujah, hallelujah.**

### Salm 142 (143): 1-11

#### Talba fid-dwejjaq

*Il-bniedem ma jkunx iġġustifikat bl-opri tal-ligi, imma bil-fidi f'Ġesù Kristu (Gal 2:16)*

Mulej, isma' t-talba tiegħi, †  
agħtini widen, nitlobok bil-ħniena;  
wegibni minħabba l-fedeltà u l-ġustizzja tiegħek.  
Tressaqx għall-ħaq lill-qaddej tiegħek, \*  
għax ebda bniedem ma hu ġust quddiemek.

Għax l-ghadu għamel għalija, \*  
ma' l-art tefagħni taħt riglejħ;  
fid-dlam xehetni ngħammar, \*  
bħal min imut għal dejjem.

Ruħi tinfena minn ġewwa, \*  
qalbi titniehed ġewwa fija.  
Niftakar fiż-żmien l-imghoddi, †  
naħseb f'kull ma int għamilt, \*  
għemil idejk dejjem fi ħsiebi.  
Lejk immidd idejja, \*  
ruħi bħal art bil-għatx tixtieqek.

Fittex wegibni, Mulej! \*  
Ruħi tinsab bla saħħa.  
La taħbix wiċċek minni, \*  
li ma nkunx bħal min nieżel għall-qabar.  
Fakkarni mas-sebħ fi tjubitek, \*  
għax fik jien nittama.

Għarrafni t-triq li minnha għandi ngħaddi, \*  
għax lej k jien nerfa' ruhi.

Eħlisni mill-għedewwa, Mulej, \*  
għax inti l-kenn tiegħi.  
Għallimni nagħmel ir-rieda tiegħek,  
għax int Alla tiegħi. \*  
L-ispirtu tajjeb tiegħek imexxini fuq art watja.

F'għieh ismek, Mulej, agħtini l-ħajja, \*  
oħroġni mill-għawġ minħabba l-gustizzja tiegħek.  
Glorja.

**Barra Z.Għ:**

**Ant. La taħbix wiċċek minni, għax fik jien nittama.**

**Z.Għ:**

**Ant. Hallelujah, hallelujah, hallelujah.**

### **LEZZJONI QASIRA 1 Piet 5:8-9**

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruhi. F'idejk.

**V.** Int teħlisni, Mulej, Alla tas-sewwa, \* Jien nerħi ruhi. Glorja. F'idejk.

**F'ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih! Hallelujah.

**Fi żmien il-Għid:**

**R.** F'idejk, Mulej, jien nerħi ruhi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmtok;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

**Talba**

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek għada nqumu ferhana mas-sebħ ta' jum ġdid. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.  
**R. Ammen.**

*Fl-ahharnett, mingħajr versett u talba, tingħad wahda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.



Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn ġie dawl id-dinja.  
O Vergni gloriuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfaq  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o ħelwa Vergni Marija.

*jew*

Taħt il-harsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni gloriuża u mbierka.